

## ບົດທີ 42

### ວຽງໄຊເມືອງແຫ່ງປະຫວັດສາດ



#### ຫັດອ່ານ



ແຕ່ກ່ອນ ວັນຄໍາເຄີຍໄດ້ຍິນແຕ່ຜູ້ໃຫຍ່ເວົ້າເຖິງຊື່ຂອງເມືອງວຽງໄຊ ຖານທີ່ໜັ້ນສຳຄັນ ຂອງການປະຕິວັດ ນາງກໍໄຝ່ຝັນຢາກເຫັນເມືອງແຫ່ງນີ້ຈັກຄັ້ງຈັກຄາວ. ບັດນີ້ຄວາມຝັນຂອງ ນາງໄດ້ກາຍເປັນຄວາມຈິງ, ນາງໄດ້ມາເຫັນເມືອງວຽງໄຊດ້ວຍຕາຂອງຕົນເອງ ໃນນາມ ເຍົາວະຊົນຜູ້ດີເດັ່ນຜູ້ໜຶ່ງ ເຊິ່ງຖືກຄັດເລືອກໄປທ່ຽວຊົມເມືອງປະຫວັດສາດທີ່ມີຊື່ສຽງແຫ່ງນີ້.

ນາງວັນຄໍາຍ່າງໄປນຳຂະບວນຄູ ແລະ ເພື່ອນນັກຮຽນເປັນສາຍຜ່ານທົ່ງຫຍ້າ ອັນກ້ວາງ ໃຫຍ່. ນາງທັງແນມເບິ່ງພູຜາທີ່ຍັງຢາຍອ້ອມຢູ່ຕາມທົ່ງຫຍ້າທັງຄິດວ່າ: "ໂອ! ເຂດພູຜາ ແນວນີ້ຫວະ ເພິ່ນວ່າມັນເປັນຖານທີ່ໜັ້ນຊ່ວຍໃຫ້ເຮົາປົດປ່ອຍຊາດຈາກການຮຸກຮານຂອງ ຈັກກະພັດ". ຫົນໃດນັ້ນ, ຄູ່ຜູ້ນຳພາໄດ້ຊີ້ໄປໃສ່ຜາຫີນຢູ່ກາງທົ່ງ ແລະ ບອກວ່າ: "ຜາໜ່ວຍນັ້ນ ມີຖ້ຳຢູ່ຂ້າງໃນໄດ້! ຢູ່ທີ່ນັ້ນ, ຜູ້ນຳສູງສຸດຂອງປະເທດເຮົາ ໄດ້ຝັກອາໄສຢູ່ເພື່ອຊີ້ນຳກອງທັບ ແລະ ປະຊາຊົນລາວທົ່ວປະເທດ ຕິສັດຕູຜູ້ຮຸກຮານເປັນເວລາຫຼາຍສິບປີ". ເມື່ອ ພວກເຮົາຍ່າງ ເອົາໄປໃກ້ໆ ກໍຈະເຫັນເຮືອນກໍ່ສອງຊັ້ນ ແລະ ເຮືອນແປ້ນປຸກຕາມແບບສະໄໝໃໝ່ຫຼາຍຫຼັງ ຕັ້ງຢູ່ບໍລິເວນຕີນຜາ ແລະ ປາກຖ້ຳ. ຈາກນັ້ນ, ຄູ່ຍັງອະທິບາຍຕື່ມອີກວ່າເຮືອນເຫຼົ່ານີ້ ແມ່ນເພິ່ນ

ສ້າງຂຶ້ນໃໝ່ພາຍຫຼັງສົງຄາມ, ໃນສະໄໝສົງຄາມຖ້າມີເຮືອນໃຫຍ່ໆ ຂາວໆ ຕັ້ງຢູ່ໃນທີ່ໂລ່ງແຈ້ງ ຄືແນວນີ້ຈະຖືກເຮືອບິນຍິງທຳລາຍທັນທີໂລດ, ເບິ່ງແມ່! ຢູ່ອ້ອມແອ້ມນີ້ມີແຕ່ຂຸມລະເບີດ. ນາງວັນຄຳ ແລະ ໝູ່ ແນມເບິ່ງກໍເຫັນດິນເປັນບວກ ເປັນຂຸມຢູ່ຕາມປ່າຫຍ້າ ເຊິ່ງຕ່າງຄົນກໍຕ່າງ ສະທ້ານ ສະເຫຼືອນໃຈ ຕໍ່ຄວາມຮ້າຍແຮງຂອງລະເບີດ ທີ່ທຳລາຍຊີວິດຂອງນັກປະຕິວັດ ປົດປ່ອຍຊາດ.

ຄູ່ພານັກຮຽນເລາະໄປຕາມຖ້ຳ ອັນເປັນທີ່ຕັ້ງສຳນັກງານຂອງສູນກາງການປະຕິວັດ ພ້ອມທັງເລົ່າວ່າ ບັນດາຖ້ຳ ແລະ ສະຖານທີ່ເຫຼົ່ານີ້ ທ່ານໄກສອນ ພິມວິຫານ, ທ່ານສຸພານຸວົງ ແລະ ຜູ້ນຳຄົນອື່ນໆ ໄດ້ໃຊ້ຊີວິດຢ່າງທຸກຍາກລຳບາກ ເພື່ອເຮັດວຽກງານຂອງການປະຕິວັດ. ຖ້ຳເຫຼົ່ານີ້ ເປັນບ່ອນກຳບັງ ແລະ ຖານທີ່ໝັ້ນອັນແໜ້ນໜາ. ໃນທີ່ສຸດຂະບວນການປະຕິວັດ ກໍສາມາດຕຍາດເອົາໄຊນະ ແລະ ປົດປ່ອຍຊາດໄດ້ຢ່າງສົມບູນໃນປີ 1975.

ແຕ່ກ່ອນເຂດນີ້ ເປັນພຽງແຕ່ໝູ່ບ້ານນ້ອຍໆ ໃນແຂວງຫົວພັນເທົ່ານັ້ນເຊັ່ນ: ບ້ານລ່ອງກູ້, ບ້ານນາໄກ່, ບ້ານຊຽງຊີ້ ແລະ ອື່ນໆ. ມາບັດນີ້ ໄດ້ປ່ຽນຊື່ມາເປັນເມືອງວຽງໄຊ ເຊິ່ງເປັນເມືອງ ສັນຍະລັກແຫ່ງປະຫວັດສາດຂອງການຕໍ່ສູ້ກູ້ຊາດ.

ສ.ວ.ສ  
ສະຫງວນລິຂະສິດ

## ອະທິບາຍສັບ

ຖານທີ່ໝັ້ນ : ບ່ອນປັກຫຼັກຂອງການປະຕິວັດ.  
ກຳບັງ : ລີ້, ຫຼົບຫຼົກ.

## ຄຳຖາມ

1. ຍ້ອນຫຍັງນາງວັນຄຳຈຶ່ງໄດ້ໄປເມືອງວຽງໄຊ?
2. ນາງວັນຄຳຄິດແນວໃດໃນເວລາຢ່າງໄປນຳ ຂະບວນຄູ ແລະ ນັກຮຽນ?
3. ຄູ່ຜູ້ນຳພາໄດ້ເວົ້າກ່ຽວກັບຜາຫີນວ່າແນວໃດ?
4. ດ້ວຍເຫດໃດຈຶ່ງເວົ້າວ່າເມືອງວຽງໄຊເປັນເມືອງແຫ່ງປະຫວັດສາດ?
5. ດ້ວຍເຫດໃດຈຶ່ງເວົ້າວ່າ ເມືອງວຽງໄຊເປັນເມືອງສັນຍະລັກແຫ່ງປະຫວັດສາດຂອງ ການຕໍ່ສູ້ກູ້ຊາດ?

## ຫັດແຕ່ງ

### ຮູບແບບຂອງການຫຍໍ້ເລື່ອງ

ຮູບແບບຂອງການຫຍໍ້ເລື່ອງ ເປັນຮູບແບບທີ່ກຳນົດຂຶ້ນ ເພື່ອໃຫ້ໄດ້ຮູ້ແຫຼ່ງທີ່ມາຂອງເລື່ອງ ທີ່ຈະຫຍໍ້ເຊິ່ງປະກອບດ້ວຍ:

1. ຫຍໍ້ຫຍັງເຊັ່ນ: ຫຍໍ້ຈົດໝາຍ, ຫຍໍ້ບົດຄວາມ, ຫຍໍ້ປະກາດ, ຫຍໍ້ນິທານ (ຖ້າເປັນບົດ ທີ່ມີການເປີດຫົວເລື່ອງ, ເດີນເລື່ອງ, ສະຫຼຸບເລື່ອງ ຕ້ອງຫຍໍ້ໃຫ້ຄົບຖ້ວນ).
2. ຂອງໃຜ ໝາຍເຖິງເລື່ອງທີ່ນຳມາຫຍໍ້ນັ້ນ ເປັນເລື່ອງຂອງໃຜ ໃຜຂຽນ ໃຜເວົ້າ.
3. ເລື່ອງນັ້ນ ໝາຍເຖິງເລື່ອງທີ່ນຳມາຫຍໍ້ນັ້ນ ມີຊື່ວ່າແນວໃດ.
4. ຈາກບ່ອນໃດ ໝາຍເຖິງແຫຼ່ງທີ່ມາຂອງເລື່ອງທີ່ນຳມາຫຍໍ້ນັ້ນ ເອົາມາຈາກບ່ອນໃດ ໝາຍເຖິງເລື່ອງທີ່ນຳມາຫຍໍ້ນັ້ນເກີດຂຶ້ນເມື່ອໃດເຊັ່ນ: ນຳມາຈາກໜັງສືພິມລົງວັນທີ, ເດືອນ, ປີໃດ ...
5. ໃຈຄວາມຫຍໍ້ ຫຍໍ້ວ່າແນວໃດ ໝາຍເຖິງເນື້ອຄວາມທີ່ຫຍໍ້ແລ້ວ ສາມາດອ່ານແລ້ວ ເຂົ້າໃຈເນື້ອຄວາມໄດ້ເປັນຕົ້ນ.
  - 1) ຈົ່ງເວົ້າຄືນຮູບແບບຂອງການຫຍໍ້ເລື່ອງ.
  - 2) ຈົ່ງຂຽນຫຍໍ້ເລື່ອງ "ວຽງໄຊເມືອງສັນຍະລັກແຫ່ງປະຫວັດສາດ" ໃສ່ປຶ້ມຂຽນຂອງ ຕົນເອງ.